

హెడ్ మాస్టారు

“హెడ్ మాస్టారు పోయారు -”

తంత్రి చదువుకున్నాడు కెప్టెన్ రావు. క్షణంసేపు అలాగే నిలబడిపోయాడు, పరధ్యానంగా. జేబురుమాలు, పర్సు అందించడానికి వచ్చిన భార్య, బొమ్మలు ముడివేసి అతనివంక చూసింది. వంగి తంత్రి చదివింది.

“ఎవరీ హెడ్ మాస్టారు?”

“మా హెడ్ మాస్టారు.”

అమె భుజాలు అక్కళించి జేబు రుమాలు, పర్సు బల్లమీద పెట్టి లోపలికి వెళ్ళడానికి తిరిగింది. రావు పరధ్యానంగా అలాగే నిలబడ్డాడు. అతని కళ్ళలో వెనకటి స్మృతులు తడిగా మెరిశాయి.

ఇసుక తిన్నెలు గోదావరిని దూరంగా జరిపేశాయి. గట్టుమీది నించి చూస్తే గోదావరి కొనఊపిరితో మెల్లగా అంతిమయాత్ర చేస్తున్నట్టు, నీరసంగా ఏదో గవ్యం చేరుకోడానికి పాకలేక పాకలేక పాముతున్నట్టు అనిపించేది. కాని ఇసుక తిన్నెలు దాటి నీటి అంచుకి చేరుకునేసరికి గోదావరి నిండుప్రాణంతో ఉత్సాహంగా సాగుతున్నట్టు అనిపించేది. హెడ్ మాస్టారు అదే రేవులో మొలలోతు నీళ్ళలో నిలబడి ప్రతిఉదయం సూర్యుడికి అర్ఘ్యం ఇచ్చేవాడు. రావు - అప్పుడతని పేరు సుబ్బారావు - కృష్ణయ్య, రామ

నాధం, సాంబు, రవి షర్లాంగు వెడల్పు నదిని ఈది, అవతలి తిప్పమీదికి పోయేవారు. అక్కడ దోసపాదుల మధ్య వాళ్లు దాచు కున్న ఉప్పుకారం పొట్టాలుండేవి. దోసకాయలు వేతులతోటే విడిపి, ఉప్పుకారం అద్దుకు తినేవారు. వాళ్ళు పారేసిన దోసగింజ లోంచి ఎన్నో కొత్తపాదులు మొలిచేవి. నీటి అంచుదాకా అల్లుకు పోయేవి దోసపాదులు. తిరిగి ఈదుకు వచ్చేసరికి హెడ్ మాస్టారి సంధ్యావందనం పూర్తయేది.

“ఎరా? కిష్కిందాపురి అగ్రహారికులు ఏ తోటలు తగల బెట్టావ్బారు? దోసకాయలా పుచ్చకాయలా?” అని అడిగా రొక నాడు. కుర్రాళ్లంతా బిత్తరపోయారు. తమ దొంగతనం ఆయన కనిపెట్టారని వాళ్ళనుకోలేదు.

“లేదండీ- ఈత ప్రాక్టీసు....” అంటూ నసిగాడు రామనాధం.

“ఒరే సత్యహరిశ్చంద్రా! ఈత ప్రాక్టీసు మంచిదేగాని, ఆ తోటగలాయన వెంటపడ్డాడంటే కాళ్లు విరగ్గొడతాడు. అప్పుడు ఈత దెబ్బతింటుంది.”

మెత్తని హాస్యం మాస్టారిది. పొడివి బాధ పెట్టడు. అతి తాపీగా ప్రతి అక్షరం మెత్తగా ఉచ్చరిస్తూ మాట్లాడేవారాయన.

“ఎవిటోయ్? కెప్టెన్ రావేనా? అంతమెత్తగా ప్రతి అక్షరం ఉచ్చరిస్తున్నావేమిటి?” అని అడిగాడు ఫోన్ లో కెప్టెన్ రెడి. రావు తనలో తను నవ్వుకున్నాడు. హెడ్ మాస్టారిలాగ అనుకోకుండా మాట్లాడినందుకు.

స్కూలు నాటకంలో ఒకసారి రావు ధర్మరాజుపాత్ర ధరించి అచ్చంగా హెడ్ మాస్టారిని అనుకరించాడు. నాటక మయాక టీబర్లు, స్నేహితులూ అంతా ఎంతో మెచ్చుకున్నారు. కాని హెడ్ మాస్టారు మాత్రం కళ్లతోటే నవ్వుతూ, “ఒరే నుబ్బులూ! (ఆయనొక్కడే నుబ్బులూ అనేవారు అతన్ని) నన్ను ధర్మరాజుని చేసేసా వేవీట్రా? అతను వొరి దొంగముండాకొడుకు” అన్నారు.

“రెడ్డి! ఏర్ పోర్ట్ కి వెళ్ళేప్పుడు ఇలారా. నేనూ వొస్తా.”

“ఎవటి విశేషం?”

“వెళ్ళా.”

పోస్ పెట్టేసి లేవాడు రావు. డైనింగ్ రూంలోకి వెళ్ళేసరికి అతని భార్య కమల అన్నీ సిద్ధంగా పెట్టింది. కూర్చున్నాడు. బత్తాయిరసం మెల్లగా చప్పరించడం మొదలెట్టాడు, పరధ్యానంగా. కమల అతని వంక అనుమానంగా చూసింది. ఇద్దరి మధ్యా నెల్లా శృంగా మాటామంతి లేదు. అతను వేరేగదిలో పడుకుంటున్నాడు. పెద్ద దెబ్బలాటకూడా కాలేదు. నృష్టంగా నేరారోపణలుకూడా జరగలేదు. కాని కమలకు ఎందుకు కోపం వచ్చిందో, ఆమె ఎందుకు అనాడు పడకగదితలుపు మూసేసిందో, అతనికి తెలుసు. ఆ రోజుని కమల ఏర్ పోర్ట్ కి వచ్చింది, అతన్ని ఇంటికి తీసుకు పోడానికి. అంతవరకు, ప్రతిసారీ అతను డ్యూటీ ముగించి స్టేన్ డిగే నమయానికి నిచ్చెనకింద బిరునవ్వు నవ్వుతూ నిలబడి ఉండేది. ఆ రోజు తరవాత ఆమె ఏర్ పోర్ట్ కి రాలేదు. రాదని అతనికి తెలుసు.

ఆరోజు, నన్నజల్లు, ఈదరగాలి. కమల ఆ పెనుచీకట్లో అతనికి కనబడలేదు. ఆమె వస్తుందని అతను అనుకోలేదు. అసలు ఆమె సంగతి మరిచిపోయాడు. మిస్ ఉషా వణికిపోతూ అతని భుజం పట్టుకు వేళాడుతోంది. నన్నని మెట్టమీద ఆమె, అతను నుఖంగా దిగడానికి చోటులేదు. అంచేత ఆమెను ముందు ఒక మెట్టు దింపి, వెనకనుంచి పడిపోకుండా పట్టుకున్నాడు. ఆమె అతని మెడచుట్టూ వెయ్యివేసి, గట్టిగా పట్టుకుంది. ఎక్కడ పడిపోతాడో అన్న భయం. ఎక్కడ జారిపోతాడో అన్న ఆత్రం. కింద-సమతలం మీద-అడుగు పెట్టగానే ఉషకు మైకం కమ్మేసింది. (నిజం మైకమే) అతను పడిపోకుండా పట్టుకున్నాడు. ఆమెను వాన్ లోకి ఎక్కించి తను ఎక్కాడు. తనరొమ్ముమీద, వదులుగా నరాలు పట్టులేనట్టు వాలింది ఉష. అప్పుడు చూశాడు కమలని. చూడకుండా చూశాడు. విమానం రెక్కపక్కకి, గొడుగుకింద, నన్నని జల్లుతెరలోంచి, ఉషని అస్పత్రిలోవేర్చి ఇంటికి వేరేసరికి ఒంటిగంట దాటింది.

పడకగది తలుపులు తియ్యలేదు కమల.

పెద్ద ప్రమాదం తప్పి ఇంచుమించు మృత్యుముఖంలోంచి బయటపడి, శరీరం, మనస్సు అలిసిపోయి, ఇంటికి తిరిగివస్తే తన శ్రీమతి ఇచ్చిన స్వాగతం అది. అదే ఆమె శ్రీముఖం. కింద హాలో సోఫాలో నిద్రపట్టలేదు. దొర్లాడు. తన ఆత్మ ఎంత పవిత్ర మైనదో, మనస్సులో విమానం అంత ఎత్తు లేచి, తలచుకుని బాధపడ్డాడు. కేవలం సోదరీభావంతో, ఆనాడు ఉషని - పెను తుఫానులో విగురాకులా అల్లలాడిపోతూ స్పృహ తప్పిపడివున్న ఉషని-తను పట్టుకున్నంత మాత్రాన తన భార్య ఎందుకు తప్పు తలవాలి? (హ.హ. తప్పు. నువ్వు ఆమె నన్నని నడుంచుట్టు చెయ్యి వేసి పట్టుకున్నావు. అవసరమైనదానికన్న కాస్త ఎక్కువ బలంతో దగ్గరగా ఒత్తిపట్టుకున్నావు. ఆమె నీ మెడచుట్టూ చెయ్యి వెయ్యడానికి సగం నీవంక తిరిగినప్పుడు ఆమె ఎడం రొమ్ము మెత్తగా నీ గుండెకు తగిలి పట్టలాగ కొట్టుకుంటున్నప్పుడు, నీ కుడిచేతికి ఆమె వెన్నెముక నన్నని కాలవలా జిల్లుమంటూ తగిలినప్పుడు, ఆమె జుట్టు నీ మెడ కింద కిత్ కిత్లు పెట్టినప్పుడు, నీలో ప్రవహించిన విద్యుత్తు సోదరీభావం!!)

అమెట్ తింటూ, వెన్నరాసిన రొట్టి వీలిక కొరుకుతూ కమల వంక చూశాడు రావు. ఆమె అతని పరధ్యానాన్ని అతి తీక్షణంగా చూస్తూ కూర్చుంది. మోవేయి బల్లమీద ఆన్చి, చిరుగడ్డానికి చెయ్యి బోటుపెట్టి. అతని కళ్లలో అనంతమైన ఆస్వాదత మెరిసింది. అది భరించలేక ఆమె చూపులు పక్కకి వెదిరిపోయాయి.

“నేను ఏలూరు వెళ్లాలి, విజయవాడలో దిగి.”

ఆమె అతని వంక చూసింది.

“మా హెడ్ మాస్టారు పోయారు. ఒక్కడే కొడుకు. అమెరికాలో ఉన్నాడు...నాకు తండ్రిలాంటివాడు. నేను వెడితే పాపం ఆవిడ ఎంతో సంతోషిస్తుంది-” అతనికే నవ్వొచ్చింది. అలాంటి భర్త

పోయినతరవాత ఆ ఇల్లాలు నంతోపిస్తుందా? ఇంకోమాట అతనికి తోచలేదు. కమల నవ్వలేదు. ఆమెకు అరమెంది.

రావు కాస్త నందేహించాడు. కాఫీ చప్పరించాడు.

“అవిడకి నా అన్నవా శ్వేవరూ లేరు..... నువ్వు వస్తావా!”

కెప్టెన్ రెడ్డి వాన్ హారన్ మోగించాడు. సోఫాలోంచి లేచాడు. కమల గదిలోంచి తయారైవచ్చింది. తను అడిగినప్పుడు సమాధానం ఏమీ చెప్పకపోతే రాదనుకున్నాడు. తన వెనక ఇల్లు తాళం వేసి వచ్చి వాన్లో ఎక్కింది. రెడ్డి ప్రశ్నార్థకంగా చూశాడు.

“మా హెడ్మాస్టారు పోయారు. చూడానికి వెడుతున్నాం ఏలూరు.”

విమానంలో చోటులేదు. ఎలాగో నంపాదించాడు కమలకి ఒక సీటు, ఏర్ హెల్పింగ్స్ ల పక్కని.

రెడ్డి బాలా నిదానమైనవాడు. ఏవ్రోని అతి తాజుగా లేపాడు. గాలిలోని తెల్లని దూదిపరుపులపైకి. అతని వెనకనిలబడ్డాడు రావు.

అంత ఆకాశానికి విమానం కేంద్రం లాగ అనిపిస్తుంది రావుకి ఎగురుతున్నప్పుడు. పలచని మబ్బుపొరలలోంచి దూసుకుపోతున్నప్పుడు కాస్త జలదరించింది విమానం. ఆ తాకిడికి టీ తీసుకొచ్చిన ఏర్ హెల్పింగ్స్ - నాయకి ఆమె పేరు - తూలినట్టు అతనిమీద పడి. “ఓ” అంది నొచ్చుకుంటున్నట్టు. నవ్వుతూ.

“కాస్త ఉంటే టీ మీమీద పడేది.

“టేకన్నా నువ్వు వడ్డమే మేలు” రెడ్డి వ్యాఖ్యానం.

కమలవంక చూశాడు రావు. కేవలం సోదరీభావం అని కళ్ళతో చెప్పబోయాడు. అతనికే నవ్వు వచ్చింది. కమల పక్కకి ఇరుక్కుని కూచున్నాడు. ఎక్కడికో చూస్తూ చెప్పడం మొదలుపెట్టాడు.

“మేస్టారు ఒకనాడు ఇంగ్లీషుపాఠం చెపుతున్నారు. ‘మానవులంతా సోదరులు’ - అన్న గాంధీజీ వ్యాసం. ఆయన అన్నాడు, ‘చూశారరా! గాంధీజీ చాలా కొంటెవాడురా. మానవులంతా సోదరులు అని ఒక్క

మగవాళ్ళని గురించే వెప్పాడు. వుంలింగం ఉపయోగించాడు. అడాళ్ళు మొగాళ్ళు అందరూ సోదరీసోదరులు కారని ఆయన కనిపెట్టేశాడు - మన నుబ్బులుగాడిలాంటి వాళ్ళని ఆయన ఎందర్ని చూశాడో - నుబ్బులంటే నేను. హైస్కూలు రోజుల్లో నేను చాలా అల్లరి విల్లరగా తిరిగేవాణి."

కమల కళ్ళల్లో ఎక్కడో లోతుగా బిరునవ్వు తళుక్కుమని మెరిసి మాయమైపోయింది. ఏర్ హెహాస్టెస్మీద అనూయపడకుండా బెయ్యి దానికి రావు ఈకథ వెప్పాడని ఆమెకు కచ్చితమైన అనుమానం. అసలు కారణం అదయినా, మొదలుపెట్టిన తరవాత రావుకి, అసలు ఏర్ హెహాస్టెస్గాని, టీ ఘట్టంగాని మనసులో లేదు. హెడ్ మాస్టారు గారు మనసులోనిండి, ఆయన ముఖంమీద ఎప్పుడూ మెదిలే కొంటె బిరునవ్వు అతని పెదవులమీది కొచ్చింది. జియ్యని బిరునవ్వు. కమల మౌనంగా చూసింది, క్రీగంట అతనివంక.

రెండో ఏర్ హెహాస్టెస్ కొంచెం వాళ్ళ వంక తూలి అనందర్పంగా నవ్వింది. కమలకి ఆ నవ్వులో, కాలికింద ఆధారం చటుక్కున జారి పోతున్నప్పుడు కలిగే కడుపులో కాళీలాంటి ఆందోళన, కొంత జులాయితనం ధ్వనించాయి. రావు ఆ నవ్వు విన్నాడో లేదో అతని ముఖం చూస్తే ఆమెకు అర్థంకాలేదు.

చటుక్కుని రావు వెప్పడం మొదలుపెట్టాడు :

నేలలాంటిది కాదు గాలి, నేలమీద నడవటం అలవాటుపడ వాళ్ళకి గాలిలో ప్రయాణం బెయ్యడం ఎప్పటికప్పుడు కొత్తగా ఉంటుంది. ఎంత తరిఫీదు పొందినా సరే. గాలి విమానాన్ని మోస్తుంది. కాని చటుక్కుని అప్పుడప్పుడు వొదిలేస్తుంటుంది ; చంటి పిల్లాణి ఎగరేసి వొదిలేసినట్టు. అప్పుడు గాలిమీద నమ్మకం ఉన్న వాళ్ళకి భయం బెయ్యదు. కొందరికి పాతికేళ్ళు విమానం నడిపినా ఆ నమ్మకం కుదరదు. ఎప్పటికప్పుడు గాలి, వాళ్ళకి కొత్త శత్రువులా అగుపిస్తుంటుంది. కెప్టెన్ రూంగా చాలా అనుభవంగలవాడు. మంచి సాహసి కూడా. కాని ఆ రోజున అతనికి మతి పోయింది.

గుర్తుందా ? ఆ రోజుని వానాగాలీలో ... తనూ వచ్చింది ఏర్
 పోర్టుకి.... ఇంచుమించు అందరూ చచ్చిపోవలసింది. రూంగా వీప్
 పెలట్. తను కో పెలట్. ఎడమపక్క ఇంజిన్ వెడిపోయింది. గాతీ
 విమానాన్ని ఊపేస్తోంది. ఏది వెయ్యకూడదో అదివేశాడు రూంగా,
 గాలితో యుదానికి దిగాడు. గాలి ప్రాకృతిక శక్తి ముందు మనిషి
 చేసిన యంత్రం ఏపాటిది ? కాగితం పడవలా లుంగలు చుట్టుకు
 పోతోంది విమానం. రావు హెచ్చరించాడు. రూంగా 'షట్ప్' అన్నాడు.
 రావుకు విరాకు హెచ్చింది. అన్యాయంగా 80 మంది ప్రాణాలు
 పోతాయి. ఏర్పోర్టు ఇంకో అరమైలుంది. విమానం పడిపోతోంది. ఏర్
 పోర్టుకి ఇవతల చిన్న గుట్ట - దానిమీద ఎర్రదీపం. అతివేగంగా
 మీదికొచ్చి పడిపోతోంది. "ఎత్తు, పెకెత్తు" అని అరిచాడు రావు. ఉష
 అరుస్తోంది. ఆమెకు పిచ్చెక్కిపోతోంది. ఇంకొక్క రెండునిషిషాల్లో
 గుట్టకి డీకొంటుంది విమానం. చుట్టుకుని వెయ్యెత్తి రూంగాని గవ
 దల మీద కొట్టాడు శక్తికొదీ - రూంగా పక్కకి పడిపోయాడు
 దెబ్బకి - ఆతన్ని స్టీట్లోంచి తోసేసి రావు స్టీరింగ్ వట్టకొన్నాడు.
 పూర్తిగా డ్రాటిల్ ఇచ్చి విమానాన్ని పైకి లేపాడు. గుట్టమీది ఎర్ర
 దీపానికి అయిదారు గజాల ఎత్తుని విమానం జుంయని దూసుకుంటూ
 లేచింది. తరవాత విమానాన్ని తాజు వేశాడు, ఇప్పుడింక దిగడానికి
 వీలేదు. రన్వే నగం దాటిపోయింది. రావు మెల్లగా విమానాన్ని
 ఆకాశంలో ఒక చుట్టు తిప్పి - అతి ఒడుపుగా కిందికి దించాడు.
 ఒక పక్క చక్రాలే నేలకి తగిలి తూలింది విమానం. తరవాత
 రెండోపక్క చక్రాలు ఆనాయి. వేగం తగ్గించి అదుపులోకి తెచ్చాడు
 రావు. ఆఖర్ని ప్రేకులు వేసి ఆపేసరికి, అంత చలిలోనూ ఆతనికి
 ముచ్చెమటలు పోశాయి. ఉష పిచ్చిదానిలా మీదపడి గట్టగా
 పట్టుకుంది. ఆమె ఒదలలేదు. హాస్పిటల్కి చేర్చి వత్తుమందిచ్చే
 దాకా వొదలలేదు. నిట్టూర్చాడు రావు.

"నేలమీది నీతినియమాలు, మంచి మర్యాదలు గాలిలో పని
 వెయ్యవు. రూలు ప్రకారం రూంగాని ధిక్కరించడం నేరం. అతడు

ప్రయాణికులందరినీ తన కంగారువల్ల చంపేసినాసరే, నేను అడు
 పడకూడదు. రూలు అతిక్రమించి ఆ రోజుని అందర్నీ కాపాడాను....
 రూలు ధిక్కరించడం, ఆ సమయానికి నా మనసు బెప్పినట్టు
 బేసెయ్యడం నా స్వభావం, చిన్నప్పటినించీ. అంచేతే నిత్యజీవితంలో
 నేను అందరికీ పెద్ద సమస్య నెపోతూ వచ్చాను. విమానం ఎగురు
 తున్నప్పుడు, అది ప్రత్యేకలోకం. నేలకు దానికి సంబంధం లేదు.
 అప్పుడు నేను రాజుని. నేనక్కడ ఎప్పుడూ తప్పు బెయ్యను....
 నేలమీద దిగిన తరువాత బేసేవన్నీ తప్పులే.”

తన్ను చూసికూడా ఉషని వాన్లో ఎక్కించుకుని వెళ్ళిపోయాడా
 రోజు రావు. ఆ విషయమే బెప్పడానికి ప్రయత్నిస్తున్నాడని
 కమలకు తెలుసు. కాని రావు స్పష్టంగా క్షమార్పణలాగ బెప్ప
 లేదు. తను అంతమంది ప్రాణాలు ఆ రాత్రి కాపాడాడు గనక,
 సొంత భార్యని అలక్ష్యం బేసి, ఉషని వాటేసుకోవడానికి తనకి
 అధికారం ఉన్నట్టు తన బేతలు సమర్థించుకుంటున్నాడని కమల
 తిక్కగా అనుకుంది. కనీసం ఆమె అలా అనుకుంటున్నట్టు రావుకి
 అనిపించింది. ఒక జాలినవ్య ఆమె బైపు ప్రసరించాడు. అందులోని
 ఆప్యాయతకి ఆమె బెక్కులు ఎర్రబడ్డాయి. హెడ్ మాస్టారు అన్న
 మాటలు గుర్తు కొబ్బాయి.

“ఆడది సాటి ఆడవాళ్ళని నమ్మదు. తన మొగుడితో బనువుగా
 ఉండే ఆడవాళ్ళని అసలే నమ్మదు. మొగుణ్ణి ఎప్పుడూ నమ్మ
 దనుకో.”

రావు కథ పూర్తి బేశాడు.

ఉష నిద్రపోయింది. తను హోటల్ కొబ్బాడు. గదిలో
 కూర్చుని రాశాడు. జరిగిందంతా రాయలేదు. తను క్రమశిక్షణ
 తప్పాననీ, కెప్టెన్ రూంగాని అవమానించి, అతన్ని కొట్టి,
 కంట్రోల్స్ తన బేతిలోకి తీసుకున్నాననీ, ఆ నేరానికి ఏ శిక్ష
 విధించినా అనుభవించడానికి సిద్ధంగా ఉన్నాననీ, అతిక్రమంగా
 రాశాడు. తను బేసిన పనికి, కెప్టెన్ రూంగాని హృదయ

పూర్వకంగా క్షమార్పణ కోరుతున్నాననీ కూడా, రాశాడు. నాలుగు గదులు అవతలున్నాడు రూంగా. రావు వెళ్ళాడు. తలుపు మూసిఉంది. మెల్లగా తట్టాడు. సమాధానం రాలేదు. గడియారం వంక చూసుకున్నాడు. రాత్రి రెండయింది. ఇప్పుడెందుకు లేపడం అనుకున్నాడు. వెనక్కి తిరుగుతుంటే, “కమిన్” అని గొంతు వినిపించింది, మధువుతో బరువెక్కిన గొంతు. తలుపు తెరిచి లోపలికెళ్ళాడు రావు. రూంగా కళ్ళు ఎర్రగా ఉన్నాయి.

“ఎమయ్యా! హీరో?”

ఆ గొంతులో ఎత్తిపొడుపు లేదు. రూంగా అతనివంక ఎంతో సేపు చూశాడు. రావుకి అతని మనస్థితి అర్థం కాలేదు. బాగా తాగినా శ్రుతిమింపలేదు రూంగా. మెత్తగా చిరునవ్వు నవ్వుతూ రావు తను రాసిన క్షమాపత్రం అతని చేతిలోపెట్టాడు. రూంగా ఒక క్షణం అతనివంక చూశాడు. మెల్లగా చదివాడు. మాట్లాడ కుండా దీపంవంక చూస్తూ ఒక క్షణం కూర్చున్నాడు. చటుక్కుని ఆ కాగితం చింపి బుట్టలో పారేశాడు. రావు వంక తిరిగి శూన్యంగా చూశాడు. మెల్లగా అతని పెదవులమీద ఎంతో బరువైన చిరునవ్వు, అంతులేని విషాదంతో మొలిచింది.

“రావ్! నాతో ఒక్క పెగు వేస్తావా? లేక అలిసిపోయావా?”

రావు కూర్చున్నాడు. తనే సీసా తియ్యబోతుంటే- రూంగా ఆపాడు.

“నో. నో. నువ్వు నా అతిథివి.”

రూంగా విస్కీగ్లాసులో పోశాడు. రావు తీసుకున్నాడు. “వీర్స్” అన్నాడు.

మౌనంగా తన గ్లాసు ఎత్తి ఒక్క గుక్కలో తాగేశాడు రూంగా. రావుకి ఇబ్బందిగా ఉంది. గ్లాసు కిందపెట్టి రూంగా మెరుస్తున్న కళ్ళతో అన్నాడు, రావు వంక చూస్తూ.

“రావ్! నీకింత ఔదార్యం ఎలా వచ్చింది? ... ఎనభైలక్షలు విలువవేసే విమానం కాపాడావు. విలువ కట్టడానికి వీల్లేని 80

ప్రాణాలు కాపాడావు. పైగా నాదగ్గరకొచ్చి క్రమశిక్షణ తప్పినందుకు ఏ శిక్షయినా అనుభవిస్తానని కాగితం రాసిచ్చావు... నన్ను గట్టిదెప్పే కొట్టావు. నాలుగురోజులదాకా వావు తగదు. రేవు మెడ బిగిసిపోతుంది. మరింత బాధ పెడుతుంది. కాని నాకు తగలవలసిందే. ఆ సమయంలో నాకు నిజంగా మతిపోయింది. కంగారు పడి పోయాను. ఆ ఎర్రదీపం అసలు నాకు కనబడలేదు. అదీగాక, ప్రయాణికులు, నేను, నువ్వు అందరూ చచ్చిపోవడం భాయమన్న నిర్ణయానికి వచ్చేశాను. అయినా అహం. అందరితో చచ్చిపోవడానికి నాకూ హక్కుందనుకున్నాను. ఊహలు, అహంకలగాపులగం అయి పోయాయి. నువ్వు కలగజేసుకున్నావు. కంట్రోల్స్ తీసుకున్నావు. కిందపడిలేవాను. నిన్ను తో సేదామని కోవంగా లేవాను. కొండవాలు జరుగున కిందికిపోతోంది. విమానం పైకి లేచింది. ఎర్రదీపాన్ని దాటేసింది. ఒక ఇంజన్ పనిచెయ్యని విమానాన్ని ఎంత ఒడుపుగా, ఎంత ఆత్మస్థైర్యంతో నువ్వు అడుపులో పెట్టావో చూశాను. వీట్లలా ఎంత చల్లగా తిప్పావు విమానాన్ని! తిప్పుతూనే దింపావు. ఒక పక్క చక్రాలమీద దిగిన విమానాన్ని ఎంత సున్నితంగా నరికేశావు! నీవంకే చూస్తున్నాను. నీ కళ్ళలో తీక్షణత తప్ప మరొకటి లేదు. అప్పుడర్థమైంది నాకు - నువ్వు కొట్టిన దెబ్బలో పొగరు లేదు, అహంకారం లేదు. నామీద కక్షగాని ఈసుగాని లేదు. గత్యంతరంలేక కొట్టావు. ఇంత నిబ్బరం నీకుందని నేననుకోలేదు. నువ్వు అందరితోటీ చలోకులు చెవుతూ, జులాయిగా బాధ్యత తెలియకుండా తిరిగే మనిషివని అంతవరకు నా నమ్మకం. ఆ కులాసావెనక, ఆ తేలికతనం వెనక, ఎంత లోతుందో ఆ అయిదారు నిమిషాల్లో నా కర్ణమైంది."

రావు ఈ పొగడకి చాలా ఇబ్బంది పడిపోయాడు. రూంగా ముఖంవంక చూడలేకపోయాడు. డ్రెసింగ్ టేబిల్ మీద పెద్ద అద్దంలో తన ప్రతిబింబం అతనికి కొత్తగా కనబడింది. చటుక్కుని అది హెడ్ మాస్టరుగారి ముఖంగా మారిపోయింది. అవే చల్లని

చూపులు - లోకమంతా తెలిసి, అమాయకంగా కనబడే చూపులు -
 ఆ విరునవ్వు ఆయనదే. కాని హెడ్ మాస్టారు ఎంతగా
 తనలో భాగమైపోయాడో అతనికి అప్పుడర్థమైంది. కాని తను
 హెడ్ మాస్టారు ఎన్నటికీ కాలేడు. ఆయన తనలాగ ఎన్నడూ
 ఇరుకుల్లో పడరు. పడవాళ్ళని అతి తాపీగా ఇరుకుల్లోంచి బయట
 పడేస్తారు. తనలో ప్రవేశించి, ఆయన, తను ఇరుకుల్లో పడ్డప్పుడు
 ఎన్నోసార్లు కాపాడారు. అరాత్రికూడా ఆయనే తన్ను ఆవేశించాడు.

“రావ్? నేనింక పైలట్ గా పనికి రాను. రిజైన్ చేసేస్తున్నాను.”

“నాన్ సెన్స్!” అన్నాడు రావు. రూం గా మెత్తగా నవ్వాడు.

“రావ్! యుద్ధంలో పైలట్ గా పనిచేసినవాణ్ణి. ఎన్నో అపా
 యాలు దాటి బతికినవాణ్ణి. పైలట్ గుండె ఎలా ఉండాలో, నరాలు
 ఎలా పనిచెయ్యాలో, అపాయం ఎదురైనప్పుడు ఎంత తాపీగా బుర్ర
 పనిచెయ్యాలో నాకు అనుభవమే. ఆ లక్షణాలు నాలో లోపించాయి.
 విమానం అల్లలాడినప్పుడు కాళ్ళకి వెమటపట్టి చలబడిపోతే ఇంక
 విమానం నడవడానికి ఆ వ్యక్తి పనికిరాడు. రేపు చేర్మన్ ని
 కలుసుకొని, ఎగ్జిక్యూటివ్ శాఖలోకి మార్చమని అడుగుతాను.
 మార్చకపోతే రాజీనామా ఇచ్చేస్తాను.”

రూం గా వెప్పింది నిజమని రావుకి తెలుసు. అతడు నిట్టూర్చాడు.
 రూం గా విరునవ్వు నవ్వుతూ వెళ్ళి మంబంమీద పడుకున్నాడు.

“క్షమించు. ఇంక నిద్ర ముంచుకొస్తోంది. కావాలంటే నువ్వు
 కూర్చో. ఇంకో సీసా ఉంది. నువ్వు నా వద్దకు వస్తావనుకోలేదు.
 వచ్చావు, అదే సంతోషం.”

రావు “గుడ్ నైట్” చెపుతుంటేనే రూం గా నిద్రపోయాడు.

కమల అతని వంకే చూస్తూంది. అతని వెయ్యి ఆమె నడుం
 చుట్టింది. ఆమెబెదురుతూ ఇటూ అటూ చూసింది. ఏర్ హోస్టెస్ లు
 ఇద్దరూ ఎక్కడో అవతలున్నారు.

“ఫేస్ దిగుతోంది. “వెల్ లేదుగా ఇక్కడ,” అని రావు ఆమె
 నడుం గట్టిగా పట్టుకున్నాడు.

“పాపం ఆ ఏర్ హోస్టెస్ లకి ఈ అదృష్టంపోయింది దీరోజున నానులంగా,” అంది కమల. కాని ఆ మాటల్లో ఎత్తి పొడుపు ధ్వనించలేదు. చక్రాలు రన్ వేకి తగిలి విమానం ఒక్కసారి ఎగిరి నప్పుడు ఆమె ఊపిరి గొంతులో అడుపడింది. భర్త వెయ్యి తన నడుంచుటూ ఉన్నందుకు మనసులో ఎంతో కృతజ్ఞత, సంతృప్తి నిండిపోయాయి. మెల్లగా విమానం ఆప్రెస్ వైపు సాగుతుంటే రావు వెయ్యి తీసేశాడు.

ఏలూరుకి టాక్సీలో పోతున్నప్పుడు, రావు జేబులోంచి తన చిన్న డైరీ తీసి మొదటి పేజీ తిప్పి, కమలకి చూపించాడు. ఆ డైరీ ఆమె ఎప్పుడూ తెరిచి చూడలేదు. స్టాసిక్ పొరకింద ఒక పాత ఫోటో ఉంది.

“ఎవరు?”

“హెడ్ మాస్టారు.”

ఏలూరు వెళ్ళేదాకా ఆ ఫోటో వంక చూస్తూ కూర్చుంది కమల. మాస్టారి శవం హాల్లో ఉంది. కాళ్ళవద్ద భార్య కూర్చుని ఉంది. కాస్త దూరంలో జనార్దన రావు గారు, ఆయన కుమార్తె నాగుమణి ఉన్నారు. రావుని శూన్య దృక్కులతో చూసింది మాస్టారి భార్య. ఏడుపుకి కూడా అతీతమైన దిగులు ఆ చూపులలో ఉంది.

“సుబ్బారావు కదూ,” అన్నారు జనార్దన రావు గారు, అతన్ని అనవాలు పడుతూ. నాగుమణి అతని వంక చిత్రంగా చూసింది. అందులో ఆస్పాత్ర మెదిలింది.

“సుబ్బారావు! సూర్యారావు (మాస్టారి కొడుకు) ఇంకా మూడు రోజులదాకా రాడు. రేపు దహనం చెయ్యకపోతే - పాడయి పోతుందన్నాడు డాక్టరు. ఏం చెయ్యడానికి పాలుపోవడం లేదు,” అన్నారు జనార్దన రావు గారు.

రావు మేస్టారి భార్య వద్దకు వెళ్ళాడు. కమల ఆమె పక్కకు వెళ్ళి కూర్చుంది.

“అమ్మగారూ!... కొరివి నేను పెడతాను... మీకేమన్నా అభ్యంతరమా? ... మీబిడ్డలాంటి వాణి,” అన్నాడు, పూడి పోతున్న గొంతుతో.

ఎంతసేపో అర్థంకానట్టు అతనివంక చూసింది ఆ ఇల్లాలు - అఖరికి,

“నీ ఇష్టం బాబూ” అంది.

జనార్దనరావుగారు అన్ని ఏర్పాట్లూ చేశారు. శవాన్ని తీసుకు పోతుంటే మాస్టారి భార్యకి దుఃఖం కట్టలు తెంచుకుని ప్రవహించింది -

రావు చనిపోయిన మాస్టారి ముఖం వంక ఒక్కసారికూడా చూడలేదు. చూడానికి మనసు రాలేదు. మాస్టారి సజీవమూరే అతని మనసులో మిగలాలి. ప్రాణంలేని, తళుకులేని మృత ముఖాన్ని అతడు చూడలేడు.

నిప్పుకుండ పట్టుకుని ముందు నడుస్తుంటే, పరివితమైన వీధి మలుపులు అతన్ని మూగగా పలకరించాయి. కాలవ, పడవలరేవు, వీకటితోటే స్నానానికొచ్చి వెనకవక్కనించి పడవల్లోకి ఎక్కి అరిటిపళ్లు, బెల్లపు అచ్చులు దొంగిలించిన రోజులు-మరీ చిన్నతనపు రోజులు. ఆ తరవాత కొవ్వూరు పంపింది అమ్మ, హైస్కూల్ చదువుకి, హెడ్మాస్టారి దగ్గరికి. అతను నాన్నగారికి మంచి స్నేహితులట. విపరీతమైన తన అల్లరి చూసి అమ్మ ఎంతో దిగులుపడేది. తను ఎన్నటికైనా బాగుపడతాడా అని. హెడ్మాస్టారింట్లోనే పక్కగదిలో తన మకాం — ముగ్గురు సహాధ్యాయులతో. ఎవరన్నా అధికారం ప్రదర్శిస్తే తిరగబడే స్వభావం. మొదట్లో మాస్టారు అంతుపట్టలేదు అతనికి! సగం నెరిసిన తల, పలచగా కత్తిరించిన బూడిదరంగు మీసం, బంగారు కళ్లతోడు! రాత్రి పద్దెనా పదకొండయినా, అరుగుమీద కూర్చుని ఏదో చదువు తుండేవారు. ఓ రోజున సర్కసు రెండో ఆటకీ పోయివచ్చాడు రహస్యంగా. ముగ్గురు సహాధ్యాయులూ బుద్ధిమంతులు. వాళ్లు

రెండో ఆటకి సర్కసుకి వెళరు. తన్ను గురించి మాసారికి చెప్పరు కూడా. కాని బొద్దున్న గోదావరికి స్నానానికి పోయేసరికి మాస్టా రడిగారు.

“ఎరా సర్కసు బాగుందా?” అని.

కంగారునించి తేరుకుని, తను వెళ్లలేదని బుకాయిదామని నిర్ణయించుకునేసరికి, ఆయన వెళ్లిపోయాడు. ఆ తరవాత గ్రహించాడు, ఆయన ముఖంలోకి మాస్తూ అడిగితే తను అబద్ధం చెప్పలేడని.

చితి మండుతోంది. కాలువగట్టున పచ్చికమీద జనార్దనరావు గార్లు, తనూ.

అంత స్పష్టంగా ఆలోచించగలిగిన వ్యక్తి, దానికి తోడు అంత హృదయమున్న మనిషి, నా ఎరికలో మరొకడు లేడు. అమ్మాయి బదువుకోసం నేను ఏలూరు మార్చేను ప్రాక్టీసు. ఆయన రిటైరయి ఇక్కడే నిరపడారు. కొడుకు పై బదువులకి పై దేశాలు పోయాడు ఇంక కొవ్వూరులో ఎవరున్నారు? ‘ప్లీడరుగారూ! నాకో చిన్నఇల్లు చూసిపెట్టండి. నాకూ మా ముసిలిదానికీ. అదే అట్టే ఇచ్చుకోలేం,’ అన్నాడు. ఈ ఇల్లు నేనే కుదిర్చాను.... రోజూ కలిసే వాళ్లం. అమ్మాయంటే ప్రాణం ఇదరికీ.”

“నాగుమణికి పెళ్ళయిందాండి?” నందేహిస్తూనే అడిగాడు. జనార్దనరావుగారు అతని వంక విరునవ్వు నవ్వుతూ చూశాడు.

“కాకంతా ఎలా ఉంటుంది.... నీ వయసుది.... నీన్నూ దాన్నీ కూడా ఆయనే కాపాడాడు.... ఆ గొడవయాక. నీన్ను అన్ని విధాలా నాశనం చెయ్యాలని, నేనెంత పట్టుదలగా ఉన్నానో, అవంతా మహా బమత్కారంగా వొదలగొట్టేశాడు. నీకే కాదు, మా అమ్మాయికీ మంచిదే అయింది....”

*

*

*

జనార్దనరావుగారు బ్రహ్మసామాజికులు. బోగంవాళ్లు, ఈయన బి. ఎల్. పాసై పెళ్ళి చేసుకొని, చెల్లెళ్లందరికీ పెళ్ళిళ్లు చేసి, వృత్తి

మానిపించేశాడు. నాగుమణి పెద్దకూతురు. మా క్లాసే. ఎప్పుడూ మా నాన్నారు, మానాన్నారు, అంటూ ఆయన్ని గురించి గొప్పలు చెప్పేది. ఆయన తరచు ఉపనిషత్తులలోంచి సూక్తులు ఉదహరిస్తూ తన శ్రుతపాండిత్యం ప్రదర్శించేవాడు. సవర హిందువు లందరికీ ఆయనంటే వెటకారం. మా తెలుగుమాస్టారు ఆయన మీద ఎన్నో భలోక్తులు విసిరేవాడు. రామనాథం, సాంబు స్కూలు వదలి పెటాక ఆడపిల్లల వెనకాల నడుస్తూ ఎన్నో విసుర్లు విసిరేవారు.

“పీడరుగారికి నాన్నా రెవరో?”

“చెప్పడం కష్టం - ఎంతమందిలోంచి ఏరుకోవాలో.”

“ఊరి పెద్దలో వేరాలని పాపం ఆయన తాపత్రయం.”

“ఎలుకతోలు తెచ్చి ఎన్నాళ్ళు ఉతికినా నలుపు నలుపే గాని తెలుపుకాదు.”

నాగుమణి కోపం అహంకారంతో వినేది. తమందరినీ పురుగుల్ని చూసినట్టు చూసేది. ఒకనాడు తెలుగుమాస్టారు స్టాఫ్ రూంలో వెటకారంగా అన్నాడు -

“భారతంలో ప్రముఖులంతా ఏతల్లికో ఏతండ్రీకో పుట్టినవాళ్ళే. మన ఊళ్లో కొందరు ప్రముఖులూ అంతే -”

అప్పుడే స్టాఫ్ రూంలోకి వచ్చిన హెడ్ మాస్టారు - తెలుగు మాస్టారు ఆయన్ని చూడలేదు - చల్లగా బిరునవ్వు నవ్వుతూ అన్నారు -

“మీతండ్రీ నాతండ్రీ ఎవరో కచ్చితంగా మనం మాత్రం ఏం చెప్పగలం మాస్టారూ? మనఅమ్మలు చెప్పినమాట ఒక్కటే మనకి ఆధారం. తండ్రీ ఎవడైతేనేం? మనం ఎలాంటివాళ్ల మన్నది ముఖ్యం. ఫలానితండ్రీ కొడుకైతే మనకి ఒలికిందిలేదు, కాకపోతే పోయిందీ లేదు.”

ఆ సాయంత్రం జనార్దనరావుగారి ప్రసంగం స్కూల్లో. హెడ్ మాస్టారే పిలిచారు. తక్కిన మాస్టారుల ఎవరికీ ఇష్టంలేదు. ఆరోజుని జనార్దనరావుగారి మీదా హెడ్ మాస్టారిమీదా మాకందరికీ ఎంతో

తిక్కవుట్టుకొచ్చింది. జనార్దనరావుగారు ప్రసంగం ప్రారంభించగానే మేం అల్లరి మొదలుపెట్టాం. ఆయన కాస్త విరాకుపడ్డాడు. హెడ్ మాస్టారు ఏమీ అనకుండా కుర్చీలో అలాగే కూర్చున్నారు. జనార్దనరావుగారి ధోరణి కుంటుపడింది. ఆయన చెప్పదలుచుకున్నది చెప్పలేకపోయారు. మేం చెప్పనియ్యలేదు, అఖర్ని హెడ్ మాస్టారు లేచారు. ఒక్క అరసిమిషం అలాగే నిలబడ్డారు. మేం గుండెలు కొట్టుకుంటూ ఎదురుచూశాం, ఏం చెపుతారో అని, మెల్లిగా వినిపించి వినిపించని గొంతుతో అన్నారు.

మన అందరి తరపునా జనార్దనరావుగారికి కృతజ్ఞతలు తెలుపుకుంటున్నాను. ఆయన చెప్పినదానికి కాదు. మనల నందరినీ అంత సహనంతో చూసినందుకు. ఆయనకి క్షమాపణ కూడా చెప్పుకుంటున్నాను. నేను ఆధ్వర్యం వహిస్తున్న ఒక విద్యా సంస్థలో, కుర్రవాళ్ళకి సంస్కారం నేర్పలేక పోయినందుకు.”

ఒక్క క్షణం ఆగారు. ముందు వరసలో కూర్చున్న మాస్టర్లంతా ముఖాలు ముడుచుకున్నారు. మా కందరికీ హెడ్ మాస్టారి మనసు ఎంతగా నొచ్చుకుందో, ఆయన మెల్లిగా ప్రతి అక్షరం తూచి అంటున్నప్పుడే అర్థమైపోయింది. ఆయన మనసు నొచ్చుకోడానికి కారణం - ఎందుకొ - జనార్దనరావుగారని మా కుర్రతనపు తర్కానికి తోచింది. దానికితోడు అందరం వెళ్ళిపోతున్నప్పుడు నాగుమణి తండ్రితో మమ్మల్ని గురించి నానా మాటలూ అంది. కోతిమూక అంది, జులాయిమూక అంది. నాకు నాగుమణి మీద కోపం నసాశాని కంటింది. ఆమెయే కావాలని హెడ్ మాస్టారివేత మమ్మల్ని అందరినీ తిట్టించినట్టు. జనార్దనరావుగారి మీద కూడా కోపం రాలేదు. కేవలం నాగుమణి మీదే. హెడ్ మాస్టారి మాటల్ని ఆమె మహాదారుణంగా వ్యాఖ్యానించింది. ఒంటరిగా ఆమె దొరికినప్పుడు, “వెలయాలా నీ విలువెంత?” అని పాటలాగ పొడ్డం ప్రారంభించాను. ఆమె ముఖం ఎర్రబడిపోయేది. కాని మాస్టర్లు ఎవరికీ ఆమె నామీద ఫిర్యాదు చెయ్య

తనమీద సానుభూతిచూపే మాస్టర్లు ఎవరూ లేరనుకుందేమో. హెడ్ మాస్టారికి వెళ్ళదామంటే, నేను ఆయన ఇంట్లో ఉంటున్నాను. ఆఖరికి ఒకనాడు అతి వెటకారంగా నవ్వుతూ, “కుక్కలు మొరిగితే ఏనుక్కీ లెక్కా?” అంది.

ఆఖరి క్లాసు. హిస్టరీ మాస్టారు శ్రోత్రీయుడు, సాధువు. ఎప్పుడూ కొంటెప్రశ్నలు వేస్తుండేవాళ్ళం. ఆయన సమాధానం చెప్పలేక తలకిందులై పోయేవాడు. కృష్ణదేవరాయునికి ఉంపుడు కత్తె లెందరని అడిగాడు సాంబు. నేనే అడిగించాను. ఆయన ముఖం కందగడ్డ అయిపోయింది. ఆయనకి రాయలంటే అమిత గౌరవం. క్లాసులో ఏదో పెద్ద అనాచారం జరిగిపోయినట్లు బాధపడ్డాడు. అదృష్టవశాత్తు బెల్ కొట్టారు. టక్కుని లేచివెళ్ళాడు, అవతలికి. అంతలో గుర్తొచ్చినట్టుంది, ఆడపిల్లలు అవతలికి వెళ్ళేవరకు ఆఖరి క్లాసు తీసుకున్న టీచర్ ఆగాలి. ఆయన గుమ్మం అవతల అగినట్లు న్నాడు. నేను చూడలేదు. మగపిల్లలంతా దొమ్మిగా అవతలికి పోతుంటే ముందు బెంచీలో ఆడపిల్లలు నలుగురూ ఆగారు. నేను ఆఖరికి మిగిలాను. అప్పటికేం ఉద్దేశంలేదు. ఊరికినే ఆగాను. నన్ను చూసి వెటకారంగా నవ్వింది. నాకుతిక్క పుట్టుకొచ్చింది. ఆడ పిల్లలు అవతలికి కదులుతున్నారు. ఆఖర్ని నాగుమణి, ఆమె వెనుక నేను. చటుక్కుని ఆమె జడపట్టుకు లాగాను. కెవ్వుమని అరుస్తూ, ఆమె నామీద పడిపోయింది. నడుంబుట్టూ బెయ్యివేసి, గట్టిగా పట్టు కున్నాను. ఎందుకు పట్టుకున్నానో నాకే తెలియదు. బుర్ర పని చెయ్యలేదు. అంతా ఏదో కలలో జరిగినట్లు జరిగిపోయింది. ఆడ పిల్లలంతా గొల్లుమన్నారు. “మాసారూ!” అంటూ అరిచారు. మేస్టారు గుమ్మంలోకొచ్చి, “ఒరే, ఒరే- తుంటరివెధవా!” అన్నారు. చటుక్కుని వొదిలేసి ఒకటే పరుగు, మేస్టారిపక్కనించే.

గోదావరి గట్టువెంట దిక్కు తెలియకుండా పరుగెత్తాను, రైలువంతెన వంక. ఎక్కి రాజమండ్రివైపు పరుగెత్తాను. ఎందుకో తెలియదు. వెనకాల రైలేదో వంతెన ఎక్కింది. నన్ను తరుము

కొస్తోంది. అపాయంనించి పారిపోడానికి దిక్కుతెలియకుండా పరుగెత్తాను. గోదావరి స్టేషన్ చేరేదాకా నేనెక్కడున్నానో కూడా గుర్తులేదు. గుండెలు ఒకటే కొట్టుకుంటున్నాయి. ప్లాట్ ఫారం చివర చతికిల పడ్డాను, ఊపిరి అందుకోడానికి ప్రయత్నిస్తూ. కొన్ని యుగాలు గడిచిపోయినట్టు అనిపించింది. కాని నేను ఇంటికి తిరిగి వచ్చేసరికి పదికూడా కాలేదు. చీకట్లో గోడపక్క నిలబడి వింటున్నాను. జనార్దనరావుగారు ముందుగదిలో హెడ్ మాస్టారితో ఆవేశంతో చెపుతున్నారు.

‘అటువంటి తుంటర్లకి పుట్టగతులు లేకుండా చేసేయ్యాలండి, రస్టికేట్ చేసేయ్యాలి.’

‘చేసేస్తానండి. వెధవకి ఇంకెక్కడా అడ్మిషన్ లేకండా రాసిపారేస్తాను. హిస్టరీ మాస్టారి రిపోర్టు రానివ్వండి’ అన్నారు హెడ్ మాస్టారు.

నాకు ముచ్చెమటలు పోశాయి. కాళ్లలో నత్తువ పోయింది. గోడప్రక్కనే చతికిల బడ్డాను. జనార్దనరావుగారు వెళ్ళిపోతూ నన్ను చూడలేదు. నేనసలు అప్రాంతాన ఉన్నానని ఆయన అనుకుని ఉండరు. కాంపౌండు గేటుదాకా ఆయన్ని సాగనంపి, తిరిగివస్తూ చూశారు హెడ్ మాస్టారు. ఆగారు. లేచాను. భేళున చెంప మీద కొట్టారు. తూలిపడిపోయాను. మళ్ళీ లేవలేకపోయాను. ఆయన ఆత్రంగా దగ్గరగా వచ్చారు. నేను లేవలేదు. మెల్లిగా ముఖం ఎత్తి ఆయన వంక చూశాను - ఆయన ముఖం చీకట్లో నాకు అగపడలేదు. నాముఖం మీద వీధిదీపం పడుతున్నట్టుంది. ఆయన చూశారు. అతి మెల్లిగా అన్నారు.

‘పోయి పశుకో.....’

ఆ తరవాత ఏం గుర్తుకొచ్చిందో ‘అన్నం తిన్నావా?’ అని అడిగారు.

నేనేం మాట్లాడలేదు. లోపలికి రమ్మన్నారు. బొమ్మలా నడిచి వెళ్ళాను.

‘ఇడుగో వెధవ అన్నం తినలేదనుకుంటాను. కాన మజిగ అన్నం పెట్టు’ అన్నారు భార్యతో. ఆమెకీ గొడవ తెలుసోలేదో నా కరంకాలేదు. నేనొద్దన్నాను. ‘ఏడిసావు, తిను’ అన్నారు హెడ్ మాస్టారు. తింటూ ఆయన ముఖం వంక చూశాను. పాపుల్ని జాలి దలిచి మన్నించే దేవతావిగ్రహంలాగ కనిపించారాయన ఆ క్షణంలో. భోజనంచేశాక ఇవతలికొచ్చాను. ఆయన పడకకుర్చీలో పడుకుని ఏదో పుస్తకం చదువుకుంటున్నారు. కాస్త దూరంలో నిలబడ్డాను. ఎన్నో చెప్పాలనుకున్నాను. ఏం చెప్పాలో తోచలేదు.

‘పోయి పడుకో’ అన్నారు నావంక ఒక క్షణం చూసి. మాట్లాడకండా వెళ్ళి పడుకున్నాను. నా సహాధ్యాయులు గుస గుస లాడుకున్నారు నన్ను చూసి, తరువాత నిద్రపోయారు. నాకు నిద్రపట్ట లేదు. అర్థంలేని అందోళన. అంతులేని ఆలోచనలు. నాగుమణికి క్షమార్పణ చెప్పాలి. నన్నెలాగా రస్టికేట్ వేస్తారు. అప్పుడు నడి వీధిలో నిలబడి నాగుమణిని గట్టిగా వాజేసుకుంటాను. అసలు ఎందుకామెను పట్టుకున్నానిలా! హెడ్ మాస్టారు నన్నేం చెయ్యదలుచు కున్నారో? స్కూలంతా అల్లరైపోయింది. నన్ను చూసి అందరూ నవ్వారు. రైలువంతెన మీదెక్కి దూకేస్తాను. ఈదుకుపోతాను ఎక్కడికి? అంతా నన్ను ఎదేవ పట్టిస్తారు. ఎందుకు వేశానీ పాడుపని? నన్ను చూసి నవ్వినవాళ్ళని బ్లెడ్ పెట్టి గీరేస్తాను. అమ్మ గోలెట్టేస్తుంది. ఈనంగతి తేలిస్తే. పారిపోతాను. కనిపించ కుండా పారిపోతాను. రాత్రి కలతనిద్రలో దిక్కు తెలియకుండా, పారిపోతూనే ఉన్నాను.

మర్నాడు పొద్దున్న గోదావరికి స్నానానికి పోలేదు. గది దాటి బయటికే పోలేదు. తలుపు దగ్గరగా వేసుకుని కూర్చున్నాను. నా రూంమేట్సు నన్ను పలకరించలేదు. నేనేదో అసాయకరమైన జంతువునన్నట్టు చూశారు నా వంక. అందులో కొంత సానుభూతి,

కొంత భయం, కింపిత్తు వెటకారం లేకపోలేదు. అవతల అరుగు మీద హిస్టరీ మాస్టారు.

“వాణి ఏం చేసినా పావంలేదండీ, తుంటరి వెధవ. పబ్లిక్ క్లాసులో! ఆరి వీడి దుంపతెగ! ఎంత ధైర్యం వీడికి! వాణనలు....”

తలుపు నందులోంచి చూస్తున్నాను. హిస్టరీ మాస్టారు మూడుపేజీల రిపోర్టు రాశారు. హెడ్ మాస్టారు చదువుతున్నారు. మొదటి పేజీ చదివి తక్కిన రెండు పేజీలూ ఊరికే తిప్పేశారు.

‘సరే మాస్టారు! పైకి రాస్తాను’ అన్నారు.

“మూడు రోజులు. నాలుగు రోజులు. వారం. రోజూ సాయంత్రం జనార్దనరావుగారొచ్చి అడుగుతారు.

‘ఏమిటి మాస్టారూ? ఇంత దారుణం చేసిన కుర్రవాడిమీద చర్యతీసుకోకపోతే ఇంక స్కూల్లో క్రమశిక్షణ ఏం నిలబడుతుంది? మీ రిపోర్టుకి ఇంకా సమాధానం రాకపోవడమేమిటి?’

‘రెడ్ టేపండీ. ఆఫీసు ఒక్కటి సవ్యంగా పనిచేస్తోందా మన దేశంలో? మనం పంపించేవన్నీ బుట్టదాఖలు చేసి పారేస్తారు!’

‘రిమెండర్ రాయండి. వాణి సర్వనాశనం చేస్తేగాని ఈ కుర్రకారుకి బుద్ధిరాదు.’

‘రాస్తానండీ, ఈవేళే రాసేస్తాను. డి.ఇ.ఓ.కి ఒక కాపీ కూడా పెడతాను.’

“రోజూ పొద్దున్న హిస్టరీ మాస్టారు రాస్తారు. ఏం చేశారంటూ. అదే సమాధానం చెప్పతారు హెడ్ మాస్టారు. నేను వింటూ ఊహించు కుంటాను. హెడ్ మాస్టారు రిమెండర్ రాస్తారు, పోస్టులో పడేస్తారు. సాయంత్రం మొయిల్లో ప్రయాణం చేస్తుంది. ఏలూరుకి, డి. ఇ. ఓ. చదువుతాడు. అమ్మని పిలిచి చెప్పతాడు. అమ్మ ఎంత తలకిందులై పోతుందో, అసలు ఉత్తరం ఏలూరు చేరకూడదు. నిడదవోలు చేరకుండానే రైలు పడిపోతుంది. టపాపెట్టి అంటుకుపోతుంది. ఉత్తరాలన్నీ కాలిపోతాయి. లేకపోతే డి. ఇ. ఓ. ఆఫీసులో గుమాస్తా చూసి చదువుతాడు. చిన్నప్పుడు ఇలాంటి ఇరుకులోనే పడుంటాడు.

అతని గుండె కరిగిపోతుంది. ఆ రిపోర్టు తగలబెట్టి పారేస్తాడు. నాలుగురోజులు నాగుమణికూడా క్లాసుకి రాలేదట. నా గుండెలో తప్పువేసిన వెలితి. ఆమెను తలచుకుంటేనే నాలో ఏదో ముడుచుకు పోతుంది.

“పదిరోజుల తరువాత ఒకనాడు ఉదయమే హిస్టరీ మాస్టారు చాలా చిరాకుగా వచ్చారు. హెడ్ మాస్టారితో -

‘ఏవిటిది మాస్టారు? మీరసలు వాడిమీద రిపోర్ట్ వంప లేదట?’

క్షణం ఆలోచించి హెడ్ మాస్టారన్నారు.

‘అదే ఆలోచిస్తున్నానండి, వంపనా వొద్దా అని.’

‘అ!! ఇలాంటి లుబ్బాని, వుండాకోర్ని దండించకుండా వొదిలి పెడితే ఇంకేవ(న్నా ఉందాండి?’

‘మాస్టారు! వాడేవ(న్నా వైనావాడా అండి, మనం అంతకక్ష గట్టడానికి? కుర్రవెధవ ఏదో అవేశంలో ఒక తప్పు వేసి పారేశాడు.’

‘అదేవిటి మాస్టారు? అలా అంటారు! అలా అయితే ఇక మంచి మర్యాదా....’

‘మాస్టారు? వేలాది సంవత్సరాలు ఘోర తపస్సువేసి బ్రహ్మాను సంధానం తప్ప మరొక అక్ష్యం లేదనుకున్న మహర్షులే - ఒక్క అప్పరస కనబడేసరికి గోవీలూడదీసుకుని వెనకబడ్డారంటే, వీడొక లెక్కాండి? మీ సంగతి నాకు తెలియదుగాని మాస్టారు! పీటపీట లాడుతున్న ఆడపిల్ల పక్కనించి పోతుంటే, ఆమె వంక చూడకుండా ఉండలేను. సంఘం, సంసారం, నీతినియమం రాక్షసుల్లాగ నా మనస్సుని అరికట్టకపోతే, చటుక్కుని వాటేసుకునే వాణ్ణి, ఈ వయసులో కూడా. ఎటొచ్చి అలా చేస్తే - ఆ అమ్మాయి సంగతి దేవుడెరుగు - నాకు తీరని నష్టం కలుగుతుందని నాకు తెలుసు గనక ఆ పని చెయ్యను. వాడికి ఆ విచక్షణ లేదు పాపం. ఏదో వేసేశాడు. ఇప్పుడెంత బాధపడుతున్నాడో దేవుడి కెరుక.

ఇక జన్మలో ఇటువంటిది కాదుగదా, ఎటువంటి తప్పుడుపని చెయ్యడు. ఈ దెబ్బతో వాడు మామూలు మనిషవుతాడు. మంచి మనిషవుతాడు. వాడికా అవకాశం లేకుండాజేసి మనం కక్షగట్టి వాడిని దుంపనాశనం చేశామంటే, వాడికి ఇప్పుడున్న విచక్షణ కూడా పోతుంది. ఇంతవరకు వాడు పడ్డ బాధలు చాలు మాస్టారు, అంతకన్న పెద్దశిక్ష మనం ఏమీ విధించలేం.... మీరే చూడండి.'

“హెడ్ మాస్టారు తలుపు తోస్తారని నేననుకోలేదు. గుమ్మం పక్కని కూలబడిపోయి కూర్చున్నాను, మోకాళ్ళమీద తలపెట్టి. తలయెత్త లేకపోయాను. అలాగే భూమిలోకి కనిపించకండా మాయమైపోతే బాగుండే దనిపించింది. హిస్టరీ మాస్టారు చూశారు. మెల్లిగా ఇద్దరూ అవతలికి వెళ్ళిపోయారు.

“అ సాయంత్రం ప్లీడరుగారొచ్చారు. రోజు రోజూ ఆయన ఆవేశం కాస్త తగుతున్నట్టు అనిపించేది నాకు. హెడ్ మాస్టారు ఆయన్ని కూర్చోబెట్టి వేదాంత చర్చలోకి దింపేవారు. రాజకీయాలు మాట్లాడేవారు. క్రమంగా ఆయన కూతురికి జరిగిన అవమానాన్ని గురించి కాక, రావడంతోటే ఏదో చర్చ ప్రారంభించేవారు. నా కవేవీ అర్థమయేవికావు. అసలు నా మనస్సు అవేవీ వినేదికాదు. నన్ను గురించిన ప్రస్తావన ఏమన్నా వస్తుందేమోనని ఆత్రంగా - గుండెలు పీకే ఆదుర్దాతో - వెవులప్పగించి వింటుండే వాడిని. రాత్రి తొమ్మిదిదాకా జస్టిస్ పార్టీ బ్రాహ్మణాధిక్యాన్ని గురించి చర్చ సాగింది. ఆయన వెళ్ళడానికి లేవారు. హెడ్ మాస్టారు గూడా లేవారు.

‘ప్లీడరుగారూ! ఒక విషయం. నేను సాహసించి ఒక పని చేశాను. అంటే చెయ్యవలసిన పని చెయ్యలేదు... నేను సుబ్బారావు మీద రిపోర్టు పెక్కి పంపలేదు.’

‘అ!!’ అన్నారు ప్లీడరుగారు.

“నా చెవుల్లో ఒకటే హోరు. ఒత్తిడి ఏదో పట్టుకుని తగ్గిపోయినట్టు. హెడ్ మాస్టారు చెపుతున్నారు,

‘మీరు ఈ సంగతి పెక్కి రిపోర్టువేస్తే, నేను నా ఉద్యోగానికి రాజీనామా ఇచ్చేస్తాను. నిజంగా నేను ఈ విషయం దాచకూడదు. తప్పే. కాని మరో దృష్టినించి మాస్తే ఇది తప్పు కావనిపించింది. ఇదే వొప్పు అనికూడా అనిపించింది.... నా మనసులో ఉన్నది చెబుతాను. నేను ఉపాధ్యాయుణ్ణి. తప్పుదారిలో పడ్డ కుర్రాళ్లని మంచిదారికి మళ్ళించాలి. అంతేగాని వాళ్ళని సర్వనాశనం చెయ్యకూడదు. నేను వెంటనే రిపోర్టురాసి ఉంటే ఈపాటికి వాణ్ణి రిస్టికేట్ చేసేసేవారు. వాడికి తగిన శిక్షే, నిజమే. కాని వాడు ఇంక మంచి దారిలో పడడు. బరి తెగిస్తాడు. వాడింక ఏం చేసినా మన అదుపులో ఉండడు. రేప్పొద్దున్న నడి బజారులో మీ అమ్మాయిని పట్టుకుని అవమానపరచొచ్చు. మీ రతన్ని జైల్లో పారేయించొచ్చు. కాని అమ్మాయిమీద, ఏతప్పు చెయ్యకండా, అన్యాయంగా మచ్చపడుతుంది - అధమం అలరవుతుంది.... ఈసారి మనం ఉదారంగా క్షమించి వదిలేశామనుకోండి. వాడు మళ్ళీ ఇలాంటి పొరబాటు ఒక్కనాటికీ చెయ్యడు. మీరు పట్టుబడితే నేను రిపోర్టు రాయకతప్పదు.’

‘మీరీ సంగతి నాకు ముందే ఎందుకు చెప్పలేదు?’

‘అప్పుడు మీరు మంచి ఆవేశంలో ఉన్నారు....’

“ఆ తరువాత సంభాషణ నాకు వినిపించలేదు. ఇద్దరూ దూరంగా వెళ్ళిపోయారు. రెండోదారంట బయటపడాను. ఒకటే పరుగు. దమ్ము అందకపోయినా ఆగలేదు. ప్లీడరుగారికన్నా ముందు, వారి ఇల్లు చేరుకున్నాను. అరుగుకింద వీకట్లో ఆయాస పడుతూ నిలబడ్డాను. కాస్త దమ్ము నిలబడ్డాక తలుపుతట్టాను. ప్లీడరుగారి భార్య తలుపు తీశారు.

‘ఎవరు బాబూ?’ ఆమె నా ముఖం ఎరగదు.

“తలవంచుకుని, ‘నువ్వారావు’ అన్నాను. ఆమె ఊపిరి ఎగ పీల్చుకోవడం వినపడింది. ఎవరో పచ్చిరొడి ఓ కూసీకోర్ అర్ధరాత్రి

ఇంటిమీద పడితే భయంతో ఈపీరంతా బయటికిపోయినట్టు.
ఇంతలో నాగుమణి వచ్చింది.

‘నువ్వా!!’ అంది.

‘బాలా పెద్ద తప్పు చేశాను. క్షమార్పణ చెప్పుకోడాని
కొచ్చాను. క్షమించమని నిన్నడగడం లేదు. నాకా అధికారం లేదు.
క్షమార్పణ చెప్పుకుంటున్నాను. నేను అంత దారుణం ఎందుకు
చేశానో నాకే తెలియదు....’

నా వెనక గుమ్మంకింద నిలబడి వీడ్చుకుంటూ అంతా విన్నారో
ఏమో, నేను వెళ్ళిపోడానికి తిరిగేసరికి నా ముందు ఉన్నారు. నేను
పక్కకి తప్పుకున్నాను. వీడ్చుకుంటూ పైకి రాలేదు. అక్కడే గుమ్మం
కిందే నిలబడ్డారు.

“మీరూ హెడ్ మాస్టారు మాటాడిందంతా విన్నానండి....
ఒకవేళ మీరు నన్ను రిస్టికేట్ చేయించినా.... మీ అమ్మాయినేమి
అల్లరిపెట్టనండి. ఆమెకేసి కన్నెత్తయినా చూడను. అంచేత....
మీకా సంకోచం అక్కర్లేదు. మీ ఇష్టం. మీకేది న్యాయమైనదని
తోస్తే అలాగే చేయించండి.”

ఆ రాత్రి నేను తిరిగి గదికి వెళ్ళలేదు. స్కూలుదాకా నడిచి
అక్కడ మెట్లమీద కూర్చున్నాను. అలాగే అక్కడే నిద్రపోయాను.

మర్నాటినుంచి స్కూలుకి మామూలుగా వెళ్ళాను. నన్నె
వరూ ఏమీ అనలేదు. కుర్రాళ్ళు కూడా ఆ సంగతి మరచిపోయారు.
కష్టపడి చదివి, ఆ సంవత్సరం స్కూలు ఫైనలు పాసయాను, హెడ్
మాస్టారికి కృతజ్ఞత చెప్పుకోడానికి అదొకటే మార్గమనిపించింది. నన్ను
నిజంగా ఒక మనిషిని చేశానన్న సంతృప్తి అయినా ఆయనకు
మిగలాలి.

“ఆ తరువాత ఏ సమస్య వచ్చినా నేనేం చేస్తే హెడ్ మాస్టారు
మన్నిస్తారు - అన్న ప్రశ్న నాకు మార్గదర్శి అయింది. ఆ తరువాత
ఆయనే నాలో ఒక భాగమైపోయారు. నా అసలు వ్యక్తి చేసే

అవకతవకలన్నీ ఆ రెండోవ్యక్తి జాలితో సానుభూతితో విమర్శించేది, మన్నించేది -

*

*

*

హెడ్ మాస్టారి అరుగుమీద కూర్చుని ఆ రాత్రి కమలతో ఈ కథంతా చెప్పాను. లోపల నాగుమణి అమ్మగారికి తోడుపడుకుంది.

తెల్లవారగట్ట మనక వెలుగులో కాకులు కూస్తున్నాయి. రాత్రి కమల వంక చూశాడు. ఆమె ఎప్పుడో నిద్రలో మునిగిపోయింది - ఆమె తల అతని తొడమీద ఉంది. ఆమె ముఖంలో మెత్తని చిరునవ్వు. తన అవకతవకలన్నీ గ్రహించి, మన్నించిన చిరునవ్వు. హెడ్ మాస్టారి చిరునవ్వు.